



ఎవరికోసం?

జ్ఞానకిరామయ్యగారు రిటైరు అయ్యేరుట

సుబ్బారావుకు ఉద్యోగం దొరికిందిట.

ఆ ఊళ్లో చాలామంది నోట ఆ మాటలే వినిపిస్తున్నాయి.

“ఏమిటయ్యా, మూడవ ప్రపంచయుద్ధం ముంచుకువచ్చిందనో. రష్యాకన్నా ముందుగా అమెరికా చంద్రమండలానికి మనిషిని పంపిందనో చెబుతున్నట్లు, అంత ప్రముఖ వార్తలా చెబుతున్నావు” అని మీరు నన్ను విలదీస్తే నేను చెప్పలేను. నిజమే. దేశంలో ప్రతి రోజూ ఎంతమంది రిటైరు కావటంలేదు; ఎంతమందికి ఉద్యోగాలు దొరకటం లేదు; కావి, ఇది అన్నిచోట్లా జరిగినంత సహజంగా జరగలేదని నా అభిప్రాయం.

రెండు శుభకార్యాలు ఒక పందిట్లో చేస్తే ఉండే సందడే ఈ రెండింటికీ తటస్థించింది, ఇందులో వింతేమిటంటే, ఏ రోజునుండి జ్ఞానకిరామయ్యగారు ఆఫీసుకు పోవక్కరలేదో, అదే రోజునుండి సుబ్బారావు ఉద్యోగం మొదలయింది.

ఊరిలోనే ఈ రెండింటినీ ఒకటిగా చేర్చి ఇంతలా చెప్పుకొంటుంటే ఇంట్లో మాత్రం నిమ్మకు నీరెత్తినట్లు ఉంటుందా మరి?

జ్ఞానకిరామయ్యగారికి ఉదయం అయిదుగంటలకు లేచి, కాలక్యతాల్లు దిర్వర్తించుకొని, స్నానం వగైరా పూర్తిచేసుకొని, అర్ధాంగి పెట్టే

ఉడికి ఉడకని కూరతో భోజనం అయిందనిపించుకొని, ఎనిమిదిన్నర కల్లా యూనివర్సిటీ గేటుదగ్గర బస్సుకోసం కాపలా కాయడం అలవాటు. అది ఈ నాటిదా? ఆయన ఉద్యోగంలో చేరిన రోజునుండి, ఈ ముప్పయివేళ్ళ సర్వీసులోనూ క్రమం తప్పకుండా జరుగుతూ ఉన్న కార్య క్రమం.

అలవాటు చొప్పున ర గంటలకల్లా మెచుకువ వచ్చింది. ఇంక పక్కమీద ఒక్క-క్షణమైనా పడుకోవాలనిపించక లేచి కూర్చున్నారు జానకిరామయ్యగారు.

“అప్పుడే లేచి కూర్చున్నారేం? ఈ రోజు తొందరలేదుగా?” భార్యమణి సుప్రభాతం పలికింది.

ఆమె మాటకు జవాబు చెప్పకుండానే వీధి అరుగుమీద కూర్చుని దంతధావన ముగించేరు జానకిరామయ్యగారు.

అప్పలమ్మ వీధి గుమ్మంలో కల్లాపిజ్జల్లి ముగ్గు పెట్టింది. ముగ్గు బుట్టా, చీపురుకట్టా కొట్టు గది తలుపువద్ద పెట్టి, వీధికొళాయినుండి బిందెడు నీళ్ళు తెచ్చింది. పెరట్లో నుయ్యి పేరుకు ఉన్నాదన్న మాటే గానీ, ఏప్రిలునెల వచ్చే సరికే అది రాద్విప్ప అయికూర్చుంటుంది. ఈ ఏడు లోతు చేయిద్దాము, ఆ ఏడు లోతు చేయిద్దాము అనుకొంటూనే పాతిక సంవత్సరాలు గడిపివేసేరు జానకిరామయ్యగారు.

“అః! మీరు లోతు చేయించేరు; నేను నీళ్ళు తోడుకున్నాను. ఈ *కొట్టె వచ్చే* దో రిచైరు అయి కూర్చుంటారు. ఇంక మీవల్ల ఏమవు తుంది? ఏమయినా చేయిస్తే, మా సుబ్బడే చేయించాలి” అనేది గర్వంగా కొడుకును చూసుకొంటూ కామాక్షమ్మ.

“బాబుగారూ, మీ తానానికి నీళ్ళెత్తేను” అన్నాది అప్పలమ్మ.

దానిమాట పూర్తిగా వినవలసిన అవసరమేలేదు జానకిరామయ్య గారికి. అది "బాబుగారూ" అంటే, అతని స్నానానికి వేళయిందన్న మాట.

దండెంపై వేళ్ళాడుతున్న తుండుగుడ్డ తీసుకొని పెరట్లోకి వెళ్ళేరు. నూతి చపటామీద బిందెతో నీళ్లు, చెంబు, పీట సిద్ధంగా ఉన్నాయి. రెండు చెంబుల నీళ్లు బుర్రపై పోసుకొని, ఒళ్లు తడిబట్టతో రుద్దుకొంటున్నారు.

"అప్పలమ్మా, నీళ్లు ఎక్కడ పెట్టేవే?" కోడలుపిల్ల కంఠం కొంచెం గట్టిగానే వినిపించింది.

"పెదబాబుగారి తానానికి పెట్టేనమ్మా."

"నీకు బుద్ధి ఏ కోశానా లేదే. అర్రెంటుగా నీళ్లు కావాలని నేను చెబితే, అక్కడ తగలేనేవా? మళ్ళీ గంటకి కాని కొళాయిదగ్గర నీళ్లు పుట్టవుకదా?"

"రోజూ నేను తెచ్చే మొదటి బిందె బాబుగారి తానానికే కదమ్మా పెట్టమంటారు?"

"రోజూ ఆయితే ఆయన తొందరగా వెళ్లిపోవాలి కాబట్టి, తెల్ల వారకుండా స్నానం చేసేవారు. ఈ రోజేం చేస్తారూ? పనా, పాటా? ఇంట్లో కూర్చోవడమే కదా?"

"బాబుగారి ఉద్యోగం?" అప్పలమ్మ ప్రశ్న ఆత్రుతగా వినిపించింది.

"రిటైరు అయిపోయేరే. ఇంక ఆర్జనలేదు. ఇంత తింటూ ఇంట్లో కూర్చోవడమే."

ఇంక ఆయనకు స్నానం చెయ్యబుద్ధికాలేదు. గబగబా ఒళ్లు తుడుపుకొని తావలికి వచ్చేసేరు.

“భారతీ, ఇంకా బిందెకు సగం నీళ్ళున్నాయి. నీ కెందుకేనా అవసరం అయితే తీసుకో, అమ్మా! నా స్నానం అయిపోయింది” అన్నారు కోడలుతో.

“అరబిందెడు నీళ్ళు నేనేం చేసుకొనేది? ఆయన స్నానానికి నీళ్ళు కావాలంటున్నారు. పది గంటలకల్లా ఆఫీసులో ఉండాలి. రెండుకోసుల దూరం పోవాలాయెను. పైగా అక్కడ బస్సుకోసం పడిగావులు ఉండనే ఉన్నాయి.” భారతి మెల్లగా మాటలు విడిచింది.

‘ఉదయాన్నే బస్సుకోసం పడిగావులు కాచి, రెండుకోసుల దూరంపోయి నిన్నటిదాకా తనూ నొకరీ చేసేడు. అయినా ఎవరికీ ఆ చింత ఉండేదికాదు. ఈ రోజు.....’ జానకిరామయ్యగారి మనసు చికాకు పడింది.

*

*

*

*

“తాతయ్యా, నాన్నమ్మ పంట అయిపోయింది” అన్నది చిట్టి చేతులు పట్టుకు లాగుతూ.

“పదమ్మా, పద, నేనూ ఇప్పుడే వస్తున్నాను. ఈ అష్టోత్తరం కాస్తా పూర్తిచేసి వచ్చేస్తాను” అన్నారు జానకిరామయ్యగారు.

మనమరాలు చిట్టి క్షోమ్మిడింటికల్లా స్కూలుకు పోవాలి. రోజూ తాతయ్యా, మనుమరాలూ సహపంక్తి భోజనాలు చేస్తారు. తాతయ్యతో పాటు తనూ ముఖానికి ఇంత విభూతి రాసుకొని, ముక్కు పట్టుకొని “భూం భూం” అంటుంది చిట్టి.

వంట ఇంటి గడపలో రెండు కంచాలు, పీటలు పెట్టి ఉన్నాయి.

“తాతయ్యా, పెద్దకంచం నీది, చిన్నకంచం నాది.” రోజూ వంతులు వేస్తుంది చిట్టి.

“అయ్యో రామ! మీ రొచ్చి కూర్చున్నారేమండీ? అఫీసుకి వేళయి
పోతున్నా దంటున్నాడు. ఇంకా ఆప్పలమ్మ కంచాలు తోమియ్యలేదు.
ఈ రోజేం తొందరలేడు కదా? అరగంట ఆగితింటే తప్పా?” కామా
క్షమ్మ కంఠం విసుగుదలతో వినిపించింది.

ఒకసారి విస్తరిముందు కూర్చుని లేవడం ఆయనకు అలవాటు
లేదు. పెట్టిందేదో మౌనంగా తింటున్నారు.

“ఈ ఇంట్లో ఉన్నది మనుషులా, పశువులా? పది గంటలకల్లా
అఫీసులో ఉండాలి. తలమ్ముకొన్న బతుకు అని చెబితే జ్ఞానం ఉండ
క్కర్లే?” భార్యపై విసుక్కొంటున్నాడు సుబ్బారావు.

కలుపుకొన్న మజ్జిగఅన్నం వెనక్కునెట్టి బాపోసన పట్టి లేచిపో
యేరు జానకిరామయ్యగారు.

“తాతయ్యా, అన్నం అలా పారేసే వేం? ఒంట్లో బాగా లేదూ?”
చిట్టి సానుభూతిగా ప్రశ్నించింది

“ఒంట్లో సరిగానే ఉందమ్మా. ఆకలి వెయ్యలేదు” అన్నారు.

“అమ్మా, నాకూ ఆకలిగాలేదే. కొంచెం అన్నం విడిచిపెట్టనా?”
తల్లి అనుజ్ఞ అడిగింది చిట్టి.

“బియ్యం కొనలేకుండా ఉన్నాము. కంచంలో పెట్టిన అన్నం
పారేసుకొంటే ఎలా? వండి పారబోసుకోడానికి ఇంట్లో ధనరాసు లేమీ
మూలగడం లేదు.” కూతురిని కసిరింది భారతి.

కోడలు మందలింపు జానకిరామయ్యగారికి చెంపన చెళ్లన తగి
లింది. గోడవారన ఉన్న చెప్పులు తొడుక్కొని, వాణికోసం బట్టల
స్తాండువైపు చూసేరు అక్కడ సుబ్బడిపాంటూ, షర్టూ, బెల్టూ వగైరా
ఉన్నాయి. అతని వాణి కావడి పెట్టెమీద యమ్ముచుట్టి పడేసి ఉన్నాది.

ఏదో అనబోయి ఊరుకొన్నారు. వాణి మడతలు సరిచేసుకొని బుజంమీద వేసుకొన్నారు.

గుమ్మం దిగుతుంటే చిట్టి పచ్చింది. “తాతయ్యా, బస్సుదాకా నేనూ వస్తాను, ఇంకా మా స్కూలుకి వేళకాలేదు” అన్నది.

“తెల్లారకుండా ఎక్కడకండీ, ఆ పరుగులు? కాస్త పొద్దెక్కిపోతే మార్కెట్టునుంచి కూరయినా తేవచ్చుకదా? రోజూ సుబ్బడు తెస్తున్నాడు. ఈ రోజు వాడి కెక్కడ తీరుతుంది?” అన్నది కామాక్షమ్మ.

తొడుక్కొన్న చెప్పులు గోడవారకు విసిరి చావిట్లో బల్లమీద కూర్చున్నారు,

“తాతయ్యా, ఆఫీసుకి పోవా?” మనుమరాలు తొందరచేసింది.

“పోనమ్మా. ఈ రోజు నాకు పనిలేదు.” ఏదో వ్యధ గొంతుకలో గురగుర లాడింది.

“చక్కా నీకే మంచిది. హాయిగా ఇంట్లో కూర్చోవచ్చు. నా కయితే బోలెడు వనుంది. మా టీచరు ఏ డెక్కాలు వ్రాసుకు రమ్మంది. ఈ రోజు చాలా లెక్కలు చెబుతారుట” అన్నది చిట్టి.

తాతయ్య జవాబు ఇవ్వకపోవడం చూసి “మరి నేను పోతాను, తాతయ్యా. హాయిగా ఇంట్లో కూర్చో” అని పరుగుతీసింది చిట్టి.

*

*

అరగంట గడిచింది. ఇంట్లో యుద్ధం సర్దుమణిగింది. నుట్టా రావు ఆఫీసుకు వెళ్లేందుకు తయారు ఆయేడు.

“వెళ్లి వస్తానుః భారతీ!” అన్నాడు భార్యతో.

“ఉదయమనగా తినిపోతున్నారు. రెండుగంటలవేళ కాస్త కాఫీ

అది తీసుకోండి." భర్త ఆకలితో ఉండిపోతాడేమో అన్న బెంగ ఆమె మాటల్లో ధ్వనించింది.

"దబ్బు తెచ్చి పెడుతన్నాళ్ళూ ఆడవాళ్ళు చూపే ఆప్యాయతకు అంతు ఉండదు." తనలో తనే గొణుక్కొన్నారు జానకిరామయ్య గారు.

"నేను వెళ్తున్నాను, నన్నా!" వీధిగుమ్మంలో తండ్రితో అన్నాడు సుబ్బారావు.

"మంచిది, నాయనా! శుభం" అన్నారు:

"మీరీ రోజు ఇంట్లోనేకదూ, ఉంటారు? కొంచెం ఆ రాజుగాడి నంగతి చూడండి. మరీ ఎందుకూ పనికిరాకుండా తయారవుతున్నాడు." బాధ్యతను గుర్తుచేసేడు తనయుడు.

కూరలనంచి పట్టుకొని బజారుకు బయలుదేరేరు జానకిరామయ్య గారు. దోవలో కనిపించేడు చిన్నయ్యసెట్టి. "బాబుగారూ, నా బాకి కొంచెం చెల్లు బెట్టాలి. పిల్లకి పెళ్లి చెయ్యాలనుకొంటున్నాను" అన్నాడు.

"అలాగే, చిన్నయ్యా! వచ్చేనెలలో అంతా సర్దుబాటు చేస్తాను" అన్నారు.

"తమరు అలా సెలవిస్తే ఎలా, బాబూ? ఏదైనా చెల్లుబెడితే ఈ నెలనే పెట్టాలి. తమరు పించను పుచ్చుకొన్నారట కదా" అన్నాడు. వచ్చే నెలలో అప్పు తీర్చేందుకు నీ దగ్గర సొమ్ముండి ఏడుస్తుందా—అని తనకు అడిపిస్తున్నట్లు బాధపడ్డారు జానకిరామయ్యగారు.

"అలాగే లేవోయ్. రేపు మా ఇంటికిరా చూద్దాము" అన్నారు.

కూరలు కొనుక్కుని వస్తూంటే జ్ఞాపకం వచ్చింది—ఆ వారం

లోనే చిట్టి పుట్టినరోజు వస్తున్నాదని. రంగయ్య కొట్టులో రెండుగజాల చీటిగుడ తీసుకొందామని అడుగు పెట్టేరు.

జానకిరామయ్యగారు అతని పాత ఖాతాదారు. కార్యాలకు, కథలకు, మంచికి, చెడకు అన్నిటికీ అతనిదగ్గరే బట్టలు కొంటారు. వీలు చూచుకొని అప్పుడు కొంత, అప్పుడు కొంత బాకీ తీరుస్తుంటారు.

“రండి, బాబుగారూ! రండి రండి” అని ఆహ్వానించేడు రంగయ్య.

“ఏం, రంగన్నా, బాగున్నావా?” కుశల ప్రశ్న సేశారు జానకి రామయ్యగారు.

“ఆ, అదే బాగు. ఏటి బాబుగారూ, ఇలా దయచేసినారు? ఈ యేల ఆఫీసుకి పోలేదా?” అన్నాడు.

“ఊ!” అన్నారు జానకిరామయ్యగారు ముక్తసరిగా.

“అవును మరిచేపోయేను. మీరు పించను పుచ్చుకొన్నారట కదా? విన్న మా బావమరది చెప్పినాడు. “ఆరి కుర్రాడి కేదో ఉద్యోగం అయిందట ఇంక ఆరి అబ్బాయే ఇల్లు తిప్పాల” అన్నాడు.”

అతని మాట పూర్తి కాకుండానే వచ్చేడు కేశవయ్య.

“ఏమండోయ్, జానకిరామయ్యగారూ! ఏమిటి నిశేషాలు?” అన్నాడు.

“ఏమున్నాయి! కేశవయ్యా?”

“ఏమోయ్, రంగన్నా! వ్యాపారం బాగా సాగుతున్నాదా?” అన్నాడు కేశవయ్య.

“ఏం బాగో బాబూ! అరువుల్లో సొమ్ము వసూలు కాలేదు. విడి

ఏందుకోవలసిన సరుకు వేషనులో పడి మూలుగుతున్నాడి" అన్నాడు విన్నపాగా.

'రంగయ్య తెలివిగా ముందర కాళ్ళకు బందంవేసేడు' అను కొన్నారు జానకిరామయ్యగారు.

కేశవయ్య తనకుకావలసిన తవికలగుడ్డ తీసుకొన్నాడు. "వెళ్ళామ్మా మీ రేమయినా కొనాలా?" అని ప్రశ్నించేడు.

"అబ్బే కొనేందు కేమీ లేదు. ఊరికే రంగయ్యని చూసిపోదామని వచ్చేను. పదండి" అన్నారు తనూ కాలు కదుపుతూ.

ఇద్దరూ లోకాభిరామాయణం మాట్లాడుకొంటూ నడక సాగిస్తున్నారు. నాలుగు రోడ్ల కూడలి దగ్గరికి చేరేసరికి ఎదురుపడాది ఒక యాచకుల గుంపు. యాచకులంటే ముష్టివాళ్ళు కాదు. "అనాధాశ్రమం చందాలు, అగ్నిబాధితుల చందాలు" అంటూ పీక్కుతినే సంఘసేవకుల సముదాయం.

"తరువాత రండి" అన్నారు జానకిరామయ్యగారు.

"మీ కోసం ఇంతదూరం వచ్చేమండి. ఏదో తమకు తోచింది ఇచ్చి పంపండి. ఇంతవరకు తమదగ్గరికి వచ్చి వట్టి చేతులతో పోలేదు." అలవాటు పడిన మాటలను అప్పగించేరు వాళ్ళు.

"మళ్ళీ రమ్మంటే మీకు కాదుటయ్యా? ఇదివరలో ఇచ్చేవారంటే అర్జున ఉండేది; ఇచ్చేవారు. ఇప్పుడిచ్చేందుకు ఆయనదగ్గర ఏముందయ్యా? వెళ్ళి వాళ్ల అబ్బాయిని అడగండి" అన్నాడు కేశవయ్య.

జానకిరామయ్యగారి అహం దెబ్బతింది. జేబులో చెయ్యిపెట్టి, ఉన్న ఒక్క అయిదు రూపాయల నోటూ వాళ్ల చేతిలో పెట్టేడు.

"పుచ్చిన మిరియాలయినా, జొన్నలకన్న నయం" అంటూ కేశవయ్యవైపు వ్యతిరేకంగాచూస్తూ వెళ్ళిపోయేరు వాళ్ళు.

ముందు రోజు జీతం సొమ్ము సందుగ పెట్టెలో పెట్టమని భార్యకు ఇస్తూ ఒకనోటుమాత్రం తనజేబులో వేసుకొన్నారు. ఆ నోటు తన పరువు విలబెట్టిం దనుకొన్నారు జానకిరామయ్యగారు.

*

*

*

ఇంట్లో కాలు పెడుతుంటే “సరోజ ఉత్తరం వ్రాసిందండీ” అన్నాది కామాక్షమ్మ.

“ఏమంటుం దేవిటి!” అన్నారు పై మీది వాణిని వంకెకు తగులుస్తూ.

“ఏమంటుంది? పెద్దవాళ్ళిద్దరూ ఆకతాయిగా తయారవుతున్నారుట. “మీ అల్లుడికి పొద్దల్లా ఆఫీసు పనితోనే సరిపోతుంది; నాకు చంటిముండ చెయ్యి దిగదు. మీ రిప్పుడు కాళీగా ఉన్నారుకదా? కొన్నాళ్లు నా దగ్గరికి వచ్చి ఉండకూడదా?” అంటుంది. “మీకు స్థలం మార్పు ఉంటుంది; నా పిల్లలకు ఓ అక్షరంముక్కా వస్తుంది” అని వ్రాసింది” అన్నాది కామాక్షమ్మ.

“మంచిదే. ఉద్యోగం, సద్యోగంలేని తండ్రికి మంచి ఉద్యోగమే చూపించింది నీ కూతురు” అన్నారు అదోలా నవ్వుతూ.

“మీతో ఏ మాటన్నా మరీ రాద్ధాంతమండీ! ఏదో నాలుగురోజుల పాటు ఆ మిషతోనన్నా తనదగ్గరుంటారనే ఆశతో వ్రాసింది కానీ, ఆ మాత్రం దాని పిల్లలకు చదువు చెప్పేవారు దొరకరనా?” కూతురును వెనకేసుకు వచ్చింది కామాక్షమ్మ.

చిట్టి స్కూలునుండి వచ్చింది.

“తాతయ్యా! ఓ పాపలా ఇయ్యవూ, ఐస్క్రీమ్ కొనుక్కుంటాను” అన్నాది.

“ఇప్పుడే కదా, పాలు తాగేవు? కొంత నేపుపోయాక కొనుక్కొం దువుగానిలే” అన్నారు.

“అది కాదు, తాతయ్యా, పక్కింటి రాము, సుందరి అందరూ తింటున్నారు, తాతయ్యా! నాక్కూడా కావాలి, తాతయ్యా! ఒక్కపాపలా, తాతయ్యా!” చిట్టి ఒకచే గోల చేస్తున్నాది.

“ఏమిటే! చెబుతుంటే వినిపించుకోకుండా ఆ కాకిగోల? నీ కిచ్చేం దుకు తాతయ్యదగ్గర డబ్బు లెక్కడున్నాయి? పోయి మీ అమ్మని అడుగు.” మనమరాలిని కసిరింది కామాక్షమ్మ.

అలాంటి తన ఆసమర్థతను ఎత్తి చూపినటు అనిపించింది జానకి రామయ్యగారికి. మనమరాలికి పాపలా డబ్బు లిచ్చేందుకు తనకు ఆర్థిక స్తోమత లేదా? అతనిలో ఉక్రోశం ఉప్పెనగా లేచింది. జేబులో పెట్టిన చెయ్యి కాళీగా తిరిగివచ్చింది. ఉన్న సొమ్మంతా ఆనాథ శరణాలయం వాళ్ళకు ఇచ్చివేసిన సంగతి జ్ఞాపకం వచ్చింది.

ఉండమ్మా, చిట్టి! ఇప్పుడే ఇస్తాను” అంటూ గదిలో సందుగు పెట్టె దగ్గరికి వెళ్లారు.

“తన నెల్లాళ్ళ కష్టారితం ఇంకా అందులో ఉంది. తన మనమరాలికి తను ఇవ్వదయ్యుచున్నంత ఇస్తాడు. తనకేం డబ్బులేదా’ అనుకొంటూ ముందుకు వంగేరు జానకిరామయ్యగారు.

పెట్టెకు వేసిఉన్న తాళం అతన్ని పరిహసించింది.

“కామాక్షీ!” అతని కంఠం కోపంతో వణికిపోయింది.

“ఏమిటండీ, ఆ గావు కేకలు?” ఆయనకన్నా గట్టిగానే అరుస్తూ గదిలోకి వచ్చింది కామాక్షమ్మ.

“ఈ పెట్టెకు తాళం వెయ్యడం ఎప్పటినుండ?” ఆ ప్రశ్నలో జ్ఞానం వచ్చిన లాడుతున్నాది.

“అబ్బాయి వెయ్యమన్నాడుట. భారతి వేసింది” అన్నాది ఆవిడ.

“అదే. ఎందుకు వెయ్యవలసి పచ్చింది అనే నా ప్రశ్న. నా జీవితంలో ఇంతవరకూ రాత్రిపూట గదికి తాళం వెయ్యడమే కాని, పెట్టెకు తాళం పెట్టలేదు. ఈ రోజు ఈ మార్పు ఎందుకు రావాలి?” అధికార యుతంగానే పలికింది ఆతని కంఠం.

“బాగుంది. ఉన్నకాస్త సొమ్ము నడిరోడ్డుమీద పెట్టుకొంటే ఇంక ఇల్లు బాగుపడినట్లే. ఎవరు బర్చుపెట్టేరో, ఎంతబర్చు పెట్టేరో, ఒక లెక్కా, వత్రం ఉండాలా. అక్కరలేదా? మీ అబ్బాయి వెయ్యమంటేనే వేసేను. మీ సొమ్ము కావలిస్తే తీసుకోండి. ఆ పెట్టెకుమాత్రం తాళంవేసే ఉండాలి” అన్నాది భారతి నన్నసన్నగా.

“ఇరవై ఏళ్లుగా లేని లెక్కావత్రాయి నీ కొడుక్కు ఈ రోజు కావలసి వచ్చేయన్నమాట” అన్నారు కామాక్షమ్మతో.

“బాగుందండీ. నన్నంటే నాకేం తెలుస్తుంది? రేపటినుండి బరువు బాధ్యతలు మోయవలసినవాడు వాడే కదా” అన్నాది ఆమె.

“వదమ్మా, చిట్టి! నా దగ్గర డబ్బులు లేవు. పోయి అడుకో” అన్నారు.

తాతయ్యను ఆ పరిస్థితుల్లో ఎన్నడూ చూడని చిట్టి బెంగపడింది.

“పోనీరే! తాతయ్యా. ఐస్క్రీమ్ కాదు వెళ్ళిపోయేదు. రేపు కొనుక్కొంటారే” అని తాతను సమాధాన పెట్టింది.

*

*

*

వీధి అరుగుమీద చాపపై నడ్డి వాల్చేరు జానకిరామయ్యగారు సాయంకాలం నాబుగుగంట ౫ కావస్తున్నాది. కంచు గ్లాసులో మజ్జిగ

తేట బిస్కెట్లను వచ్చింది, కామాక్షమ్మ ఆమె రాక గమనించుకూడా
అయిన మాట్లాడలేదు.

“కాస్త దాహం పుచ్చుకొంటారేమిటి?” అన్నది.

“అంటే?” అర్థం కానట్లే ప్రశ్నించేరు.

“పంచదార, కాఫీగుండ చాలా ప్రియంగా ఉన్నాయి. ఇంట్లో
ఇంత రెండవపూట కాఫీలు వద్దన్నాడు పెద్దాడు. ఏదో ఒకటి తాగడం
మీకు అలవాటుకదా అవి, మజ్జిగతేట తెచ్చేను” అన్నది కామాక్షమ్మ.

ఆయన ఆదోలా నవ్వుతూ “ఇన్నిసంవత్సరాల నా సాహ
చర్యంలో నేను మజ్జిగతేట తాగడం ఎప్పుడయినా చూసేవా, కామాక్షీ?”
అన్నారు. ఆమె మాట్లాడలేదు.

“అక్కరలేదు. ఉంచు. రాత్రి భోజనాలలోకి పనికివస్తుంది”
అన్నారు.

ఆమె ఇంకా అక్కడే నించుంది.

ఆయన గోడ వైపు తిరిగి పడుకొన్నారు.

ఆరు గంటలయింది. ఇంకా పేపరు కుర్రాడు రాలేదు.

“బహుశా ఈ రోజునుండి వద్దని చెప్పి ఉంటారు. లేకపోతే
ఈనెరికి తేవలసిందే’ అనుకొన్నారు.

సుద్భావదానిగారు గుమ్మంలో నించున్నారు.

“రండి రండి” అన్నారు జానకిరామయ్యగారు.

“అలా పొర్కుదాకా పోయివద్దాము, రండి” అన్నారు అవధాని
గారు.

“ఎక్కడికీ కదలాలని లేదండీ!”

“ఉదయంనుండి ఇంట్లోనేగా కూర్చున్నారు? పదండి. కాస్తకాణి
తాగింది బిస్కెట్లను ఒంటికి మంచిది” అన్నారు.

“పదండి” అంటూ తలకింద ఉన్న తుండుగుడ్డ దులిపి బుజంపై వేసుకొంటూ, వీధిలోకి వచ్చేరు జానకిరామయ్యగారు.

*

*

*

కను చీకటి పడుతుండగా ఇద్దరూ తిరిగివచ్చేరు. గుమ్మం ఎక్కిన జానకిరామయ్యగారు “మళ్ళీ రేపు కలుదామండీ. నమస్కారం” అని అవ రానిగారిని సాగనంపి చావిల్లోకి వచ్చారు.

“మీ కెక్కడినుండో రిజిస్టరీ ఉత్తరం వచ్చిందండీ” అన్నాది కామాక్షమ్మ.

నిర్లిప్తంగా ఆమె చేతిలోని కవరు అందుకున్నారు. పక్కన ఉన్న హరికేను లాంతరు ఎత్తి పట్టుకొన్నాది ఆమె.

చడవడం పూర్తిచేసి మళ్ళీ కవరులో పెట్టేరు జానకిరామయ్య గారు.

“ఎక్కడనుంచేమిటి?” కామాక్షమ్మ ప్రశ్నించింది.

“నీకు సంబంధించింది కాదు.” జవాబు చెప్పేరు. ఆమె దీపాన్ని గజానికి తగిల్చి వెళ్లిపోయింది.

అది ఆతని ఉద్యోగ కాలాన్ని మరి రెండుసంవత్సరాలు పొడి గిస్తూ, అధికారులు పంపిన తాఫీదు. పోస్టువారి దయాధర్మంవల్ల, అలవాటు చొప్పున ఆరు రోజులు ఆలస్యంగా చేరింది. తలుచుకొంటే మరి కొంతకాలం తను ఆర్జించగలడు. కాని, ఎవరికోసం ఆర్జించాలి? ఈ వర్తమానం సకాలంలో అంది ఉంటే ఈ ఆలోచనే వచ్చేది కాదు. కాని ఈనాడు ఆలోచించకుండా ఉండలేకపోయేడు.

ఇన్నేళ్ళపాటు తనరక్త మాంసాలను దబ్బుగా మార్చి భార్యాబిడ్డలను పోషించేడు. ఆదర్శాలను అవలికి నెట్టి అవమానాలను సహిస్తూ,

దనార్జనే ద్యేయంగా పెట్టుకొని పాటుపడ్డాడు. తన ఒక గుప్పెడు పొట్టనింపు
కొనేందుకు ఇంత పరిశ్రమించాలా? ఇన్ని అన్యాయాలు చెయ్యాలా?
ఎవరి బాగుకోసం తాను ఇంతగా పరిశ్రమించి, ఇంత నైచ్యానికి గురయి
జీవితం గడుపుతూ వచ్చేదో, ఆ భార్యాబిడ్డలు తనపట్ల చూపుతున్న ఆప్యాయత,
తన సంపాదన సన్నగిల్లించని తెలియగానే తనకు చూపుతున్న
అదరం తెలుసుకొన్నమీదట, ఇంకా తను ఉద్యోగం చెయ్యవలసిన అవ
సరం ఉందా?

లేదు. అక్కరలేదు. వారికి కావలసింది డబ్బు. మనిషి విలువను
డబ్బుతోనే వారు కొనగలరు. 'మనిషిని మనిషిగా గౌరవించలేని వీరి
కోసం తను కష్టించబోవడంలేదు.' దృఢంగా తీర్మానించుకొన్నారు జానకి
రామయ్యగారు.

చేతిలోని కాగితాన్ని ఉండగా చుట్టి వీధిలోకి విసిరివేసేరు, ఎదు
రుగా వస్తున్న చిట్టికి తగిలింది ఆ కాగితం.

"బలే, తాతయ్యా! నన్ను కొడుతున్నావేంటి?" అంటూ అతనిదగ్గ
రికి వచ్చింది చిట్టి.

తాతయ్య ఎప్పటిలా తనను నవ్వుతూ చేతుల్లోకి తీసుకోలేదు. ఆ
దీవపు క్రీసీడలో అతనిముఖం వాడిఉండడం ఆ పిల్ల గ్రహించింది.

తాతయ్య మధ్యాహ్నం తనదగ్గర డబ్బులు లేవన్నాడు. అందుకే
వరిగా లేదనుకొంది. గబగబాపోయి; తాను చాచుకొన్న పది నయాపైసల
నాణెం తెచ్చింది.

దానిని ఆయన చేతిలో పెడుతూ, "తాతయ్యా! నీకు డబ్బులేకపోతే
ఏం? నా దగ్గర ఉన్నాది. ఇంద. తీసుకో. నాకు లేకపోయినప్పుడు నువ్వు
ఇవ్వాలా? ఇప్పుడు నేను ఇస్తాను" అన్నాది.

అమె మాటలతో ఆ వృద్ధుని కళ్లలో నీళ్లు తిరిగేయి.

“ఏడవకు, తాతయ్యా! అమ్మ కొనుక్కొందుకు డబ్బు లిస్తుందా అదంతా నీకే ఇచ్చేస్తాను” అన్నాది.

“నా బంగారు తల్లీ” అంటూ చిట్టిని చేతుల్లోకి తీసుకొన్నారు జానకిరామయ్యగారు.

“తాతయ్యా, తాతయ్యా! ఈ రోజు లెక్కల్లో నాకు పదిమూర్కలు వచ్చేయి. నావన్నీ రైచే. నేను బాగా చదువుకొని, పెద్ద దాన్నయి ఉద్యోగం చేస్తాను ఇన్నిరూపాయలు జీతము తెచ్చి అంతా నీకే యిచ్చేస్తాను” అన్నాది ఆయనకు కన్నీటిని తన చిన్న ప్రాకుతో తుడుస్తూ.

“అలాగే నమ్మా, చిట్టి! మరి ఏడవను నీలాంటి బంగారుతల్లి ఉండగా నాకు కొదవేమిటమ్మా! అన్నారు.

తాతయ్యకు ఈ బుగ్గా ఆ బుగ్గా రెండుముద్దులిచ్చి, ఒడిలోనుంచి దిగిపోయింది చిట్టి.

చిట్టి చేతిలోని కాగితాన్ని సాపుచేసి కవర్లో ఉంచి, పదిలంగా జేబులో పెట్టుకొన్నారు జానకిరామయ్యగారు.

.....o.....